

Azərbaycanın məqsədi sülhü təmin etməkdir

Noyabrın 8-də Bakıda keçirilən Vətən müharibəsində Qələbənin beşinci ildönümünə həsr olunmuş parad Azərbaycanın hərbi qüdrətinin növbəti nümayişi oldu. Bir daha göründü ki, ordumuzun arsenalı müasir silah və texnika, o cümlədən ən qabaqcıl hərbi texnologiyalarla zənginləşdirilir. Eyni zamanda hərbi parad belə bir reallığı təsdiq etdi ki, Azərbaycan Ordusu 5 il əvvəllə müqayisədə döyüş imkanlarını əhəmiyyətli dərəcədə artırıb.

Regionun hərbi gücü

Bütövlükdə Azərbaycan Silahlı Qüvvələri döyüş hazırlığından başlamış bütün göstəricilərinə qədər regionun ən böyük və qüdrətli hərbi gücü hesab olunur. Silahlı Qüvvələrimizin bütün seqmentlərinin döyüş imkanları peşəkar kadrlar, ən müasir hərbi texnologiyalar əsasında formalaşmış. Paradda nümayiş etdirilən bir sıra silah və texnikalar isə dünyada çox az sayda dövlətlərin silahlanması yeri və bu faktor Azərbaycanın mükəmməl hərbi tərəfdaşlığından xəbər verir.

155 millimetrlik uzaqmənzilli NORA, 155 millimetrlik uzaqmənzilli DİTA özüyəriyən artilleriya sistemi, PULS üzərindən buraxılan SkyStriker BLOK-4 sərbəst uçan döyüş sursatları sistemi, PULS üzərində 370 millimetrlik yüksəkdeqiqlikli "Predator Hawk" (HOUK) əməliyyat taktiki raket kompleksi, beşinci nəsil İCEB-REAKER (Aysbreker) qanadlı raket kompleksi, C-27J yük təyyarələri,

JF-17 çoxməqsədli qırıcı təyyarələr silahlanmaya qəbul edilmiş yeni silahlar və hərbi texnikalar kimi hər kəsə qürur yaşatdı.

Azərbaycan müdafiə qabiliyyətinin və ordunun döyüş imkanlarının artırılması işində yalnız dostları və ya strateji tərəfdaşları ilə əməkdaşlıq etmir. Respublikamızın gətirdikə daha da güclənən hərbi sənayesi hərbi və müdafiə imkanlarımızın böyüməsində böyük rol oynayır. Təsədüfi deyil ki, paradda nümayiş etdirilən və silahlanmaya yeni qəbul edilmiş hərbi texnikanın bir hissəsi Azərbaycanın müdafiə sənayesinin istehsalı idi.

Hərbi üstünlük regionda sülhün qorunmasında respublikamızın rolunu daha da möhkəmləndirir

Onu da qeyd etməliyik ki, hərbi gücümüz hər hansı dövlətə qarşı yönəlməyib. Azərbaycan üçün müharibə bitib. Torpaqlarımız işğaldan azad olunub, ərazi bütövlüyümüz bərpa

edilib. Qarabağ savaşı artıq keçmişdə qalıb. Azərbaycanın hərbi gücü yalnız sülhə xidmət edir. Malik olduğumuz üstün hərbi imkanlar regionda sülhün qorunmasında və təmin edilməsində respublikamızın rolunu daha da möhkəmləndirir. Prezident İlham Əliyev avqust ayında Kəlbəcər şəhər sakinləri ilə görüşdə bildirdi ki, biz bundan sonra heç kimlə müharibə aparmaq fikrində deyilik. Lakin dövlətimizin başçısının qeyd etdiyi kimi, əgər bizə qarşı hər hansı bir təhlükə yaranarsa, onda yenə də "dəmir yumruğ"umuzu hər kəs görəcek.

Bəli, respublikamızın artan hərbi gücü hansısa tərəfə qarşı yönəlməyib. Ermənistanla münasibətlərin normallaşdırılması istiqamətində son proseslər ondan xəbər verir ki, rəsmi Bakının əsas məqsədlərindən biri regionda dayanıqlı sülhün təmin edilməsidir. Hələ Vətən müharibəsindən sonra Ermənistanla sülh danışıqlarının başlanmasının təşəbbüskarı rəsmi Bakıdır. Sülhlə bağlı prinsipləri də Bakı müəyyən edib. Avqust ayında Vaşinqtonda paraflanan sülh sazişi layihəsinin mətnini də Azərbaycan tərəfi hazırlayıb. Bütün bunlar ölkəmizin niyyətinin məhz sülh olduğunu təsdiq edən çoxsaylı faktlardır. Bu baxımdan Azərbaycanın sülhə qarşı olmasını düşünmək absurddur.

Dünənə qədər Ermənistanın işğal siyasətinə dəstək verən bir sıra Qərb siyasi mərkəzlərinin də mövqelərində fərqlilik görünməkdədir. Onlar da artıq Azərbaycanın regionda yaratdığı reallıqları qəbul etməkdən başqa yollarının olmadığı qənaətindədirlər. Məsələn, avqust ayında Vaşinqtonda sülh sazişinin paraflanmasını alqışlayanlardan biri də Fransa idi.

Azərbaycan öz yolu ilə inamla gedən dövlətdir

Sülhə qarşı çıxanlar hazırda Ermənistandakı revanşist kəsimdir. Revanşistlərə bağlı olan media orqanlarında davamlı şəkildə sülh prosesinə kölgə salınmasına, erməni ictimai rəyində yanlış təəssüratların formalaşdırılmasına cəhd edilir. O cümlədən Ermənistanda hökumət-kilsə qarşıdurmasında hakimiyyət orqanları hədəfə götürülür. Çünki Ermənistanda revanşizmi kövrükləyən əsas qüvvə məhz kilsədir. Revanşistlərə xidmət edən media Ermənistanda həmçinin yeni konstitusiyanın da qəbuluna qarşı çıxır. Bu cür KİV-də Azərbaycan daim hədəfdədir. Ona görə respublikamızın müdafiə qabiliyyətini gücləndirməsi Ermənistanla qarşı təhdid kimi qiymətləndirilir. Amma revanşistlərin Bakıdakı hərbi paradla bağlı yazdıqlarında yalnız qə-

rəz deyil, həm də qorxu və həyəcan görünməkdədir. Lakin qeyd etdiyimiz kimi, Azərbaycan üçün savaş bitib və Bakının məqsədi yalnız etibarlı və dayanıqlı sülhə nail olmaqdır.

Əlbəttə, Ermənistan mediasında dərc olunan yazıların və ya sapı özümüzdən olan baltaların Azərbaycanın hərbi imkanları və hərbi sənayesi barədə nə demələrinin heç bir əhəmiyyəti yoxdur. Hələ Vətən müharibəsinə qədər Avropanın bir sıra siyasi mərkəzləri və qurumları Azərbaycanı özünün haqlı yolundan dayandırmaq, işğalı əbədi etmək üçün dayanmadan dövlətimizin uğurlarına və inkişafına kölgə salmağa çalışır, Avropa Parlamentində mütəmadi olaraq sənədlər qəbul edirdilər. Lakin bütün niyyətləri puça çıxdı və nəticə etibarilə Azərbaycan dövləti 44 günlük müharibədə torpaqlarının işğaldan azad edilməsinə nail oldu. 2023-cü ilin sentyabrında isə erməni separatizminə son qoydu.

Qeyd olunan bu məsələlər göstərir ki, Azərbaycan məqsədlərinə çatan dövlətdir. Ona görə ordumuzun döyüş imkanlarının artırılması ölkəmiz üçün bundan sonra da prioritet vəzifə olacaq. O cümlədən sülh sazişinin imzalanması üçün Ermənistanın ev tapşırıqlarını yerinə yetirməsi təmin olunacaq.

Rəşad CƏFƏRLİ,
"Azərbaycan"